

# Devi bhujanga stotram

## దేవి భుజంగ స్తోత్రం

విరించ్యాదిభిః పంచభిర్లోకపాలైః  
సమూఢే మహానందపీఠే నిషణ్ణం |  
ధనుర్బాణపాశాంకుశప్రోతహస్తం  
మహస్తైపురం శంకరాద్వైతమవ్యాత్ || 1 ||  
యదన్నాదిభిః పంచభిః కోశజాలైః  
శిరఃపక్షపుచ్ఛాత్మకైరంతరంతః |  
నిగూఢే మహాయోగపీఠే నిషణ్ణం  
పురారేరథాంతఃపురం నౌమి నిత్యం || 2 ||  
విరించాదిరూపైః ప్రపంచే విహృత్య  
స్వతంత్రా యదా స్వాత్మవిశ్రాంతిరేషా |  
తదా మానమాతృప్రమేయాతిరిక్తం  
పరానందమీడే భవాని త్వదీయం || 3 ||  
వినోదాయ చైతన్యమేకం విభజ్య

ద్విధా దేవి జీవః శివశ్చేతి నానా |

శివస్యాపి జీవత్వమాపాదయంతీ

పునర్జీవమేనం శివం వా కరోషి || 4 ||

సమాకుంచ్య మూలం హృది న్యస్య వాయుం

మనో భ్రూబిలం ప్రాపయిత్వా నివృత్తాః |

తతః సచ్చిదానందరూపే పదే తే

భవంత్యంబ జీవాః శివత్వేన కేచిత్ || 5 ||

శరీరేఽతికష్టే రిపౌ పుత్రవర్గే

సదాభీతిమూలే కలత్రే ధనే వా |

న కశ్చిద్విరజ్యత్యహో దేవి చిత్రం

కథం త్వత్కటాక్షం వినా తత్త్వబోధః || 6 ||

శరీరే ధనేఽపత్యవర్గే కలత్రే

విరక్తస్య సద్దేశికాదిష్టబుద్ధేః |

యదాకస్మికం జ్యోతిరానందరూపం

సమాధౌ భవేత్తత్త్వమస్యంబ సత్యం || 7 ||

మృషాన్యో మృషాన్యః పరో మిశ్రమేనం

పరః ప్రాకృతం చాపరో బుద్ధిమాత్రం |

ప్రపంచం మిమీతే మునీనాం గణోఽయం

తదేతత్త్వమేవేతి న త్వాం జహీమః || 8 ||

నివృత్తిః ప్రతిష్ఠా చ విద్యా చ శాంతి-

స్తథా శాంత్యతీతేతి పంచీకృతాభిః |

కలాభిః పరే పంచవింశాత్మికాభి-

స్త్వమేకైవ సేవ్యా శివాభిన్నరూపా || 9 ||

అగాధేఽత్ర సంసారపంకే నిమగ్నం

కలత్రాదిభారేణ ఖిన్నం నితాంతం |

మహామోహపాశౌఘబద్ధం చిరాన్మాం

సముద్ధర్తుమంబ త్వమేకైవ శక్తా || 10 ||

సమారభ్య మూలం గతో బ్రహ్మచక్రం

భవద్దివ్యచక్రేశ్వరీధామభాజః |

మహాసిద్ధిసంఘాతకల్పద్రుమాభా-

నవాప్యంబ నాదానుపాస్తే చ యోగీ || 11 ||

గణేశైర్గ్రహైరంబ నక్షత్రపంక్త్యా

తథా యోగినీరాశిపీఠైరభిన్నం |

మహాకాలమాతానమామృశ్య లోకం

విధత్సే కృతిం వా స్థితిం వా మహేశి || 12 ||

లసత్తారహారామతిస్వచ్ఛచేలాం

వహంతీం కరే పుస్తకం చాక్షమాలాం |

శరచ్ఛంద్రకోటిప్రభాభాసురాం త్వాం

సకృద్భావయన్భారతీవల్లభః స్యాత్ || 13 ||

సముద్యత్సహస్రార్కబింబాభవక్తాం

స్వభాసైవ సిందూరితాజాండకోటిం |

ధనుర్పాణపాశాంకుశాంధారయంతీం

స్మరంతః స్మరం వాపి సంమోహయేయుః || 14 ||

మణిస్యూతతాటంకశోణాస్యబింబాం

హరిత్పట్టవస్త్రాం త్వగుల్లాసిభూషాం |

హృదా భావయంస్తప్తహేమప్రభాం త్వాం

శ్రీయో నాశయత్యంబ చాంచల్యభావం || 15 ||

మహామంత్రరాజాంతబీజం పరాఖ్యం

స్వతో న్యస్తబిందు స్వయం న్యస్తహార్దం |

భవద్వక్తవక్షోజగుహ్యభిధానం

స్వరూపం సకృద్భావయేత్స్ త్వమేవ || 16 ||

తథాన్యే వికల్పేషు నిర్విణ్ణచిత్తా-

స్తదేకం సమాధాయ బిందుత్రయం తే |

పరానందసంధానసింధౌ నిమగ్నాః

పునర్గర్భరంధ్రం న పశ్యంతి ధీరాః || 17 ||

త్వదున్మేషలీలానుబంధాధికారా-

న్విరించ్యాదికాంస్త్యద్గుణాంభోధిబిందూన్ |

భజంతస్తితీర్థంతి సంసారసింధుం

శివే తావకీనా సుసంభావనేయం || 18 ||

కదా వా భవత్పాదపోతేన తూర్ణం

భవాంభోధిముత్తీర్య పూర్ణాంతరంగః |

నిమజ్జంతమేనం దురాశావిషాబ్ధౌ

సమాలోక్య లోకం కథం పర్యుదాస్సే || 19 ||

కదావా హృషీకాణి సాయం భజేయుః

కదా వా న శత్రుర్న మిత్రం భవాని |

కదా వా దురాశావిషూచీవిలోపః

కదా వా మనో మే సమూలం వినశ్యేత్ || 20 ||

నమోవాకమాశాస్మహే దేవి యుష్మ-

త్పదాంభోజయుగ్మాయ తిగ్మాయ గౌరి |

విరించ్యాదిభాస్వత్కిరీటప్రతోలీ-

ప్రదీపాయమానప్రభాభాస్వరాయ || 21 ||

కచే చంద్రరేఖం కుచే తారహారం

కరే స్వాదుచాపం శరే షట్పదౌఘం |

స్మరామి స్మరారేరభిప్రాయమేకం

మదాఘూర్ణనేత్రం మదీయం నిధానం || 22 ||

శరేష్వేవ నాసా ధనుష్వేవ జిహ్వ

జపాపాటలే లోచనే తే స్వరూపే |

త్వగేషా భవచ్ఛంద్రఖండే శ్రవో మే

గుణే తే మనోవృత్తిరంబ త్వయి స్యాత్ || 23 ||

జగత్కర్మధీరాన్వచోధూతకీరాన్

కుచన్యస్తహారాంకృపాసింధుపూరాన్ |

భవాంభోధిపారాన్మహాపాపదూరాన్

భజే వేదసారాంశివప్రేమదారాన్ || 24 ||

సుధాసింధుసారే చిదానందనీరే

సముత్ఫుల్లనీపే సురత్రాంతరీపే |

మణివ్యూహసాలే స్థితే హైమశాలే

మనోజారివామే నిషణ్ణం మనో మే || 25 ||

దృగంతే విలోలా సుగంధీషుమాలా

ప్రపంచేంద్రజాలా విపత్సింధుకూలా |

మునిస్వాంతశాలా నమల్లోకపాలా

హృది ప్రేమలోలామృతస్వాదులీలా || 26 ||

జగజ్జాలమేతత్త్వయైవాంబ సృష్టం

త్వమేవాద్య యాసీంద్రియైరర్థజాలం |

త్వమేకైవ కర్తృ త్వమేకైవ భోక్తృ

న మే పుణ్యపాపే న మే బంధమోక్షౌ || 27 ||

ఇతి ప్రేమభారేణ కించిన్మయోక్తం

న బుద్ధైవ తత్త్వం మదీయం త్వదీయం |  
వినోదాయ బాలస్య మౌర్ఖ్యం హి మాతస్-  
తదేతత్ప్రలాపస్తుతిం మే గృహాణ || 28 ||